

### हरेक श्वासमा खुशीको सङ्गीत बज्नु नै यस श्रेष्ठ जन्मको सौगात हो

आज भोलानाथ बाबा भोले भण्डारी आफ्ना अति स्नेही, सदा सहयोगी, सहजयोगी सर्व खजानाहरूको मालिक बच्चाहरूसँग मिलन मनाउन आउनु भएको छ। अहिले पनि मालिक, भविष्यमा पनि मालिक। अहिले विश्व रचयिताका बालक सो मालिक छौं, भविष्यमा विश्वको मालिक हुन्छौं। बापदादा आफ्ना यस्ता मालिक बच्चाहरूलाई देखेर हर्षित हुनुहुन्छ। यो बालक सो मालिकपनको अलौकिक नशा, अलौकिक खुशी हो। यस्ता सदा भाग्यशाली सदा सम्पन्न श्रेष्ठ आत्माहरू हौं नि? आज सबै बच्चाहरू बाबाको अवतरण जयन्ती मनाउनको लागि उमंग उत्साहमा हर्षित भइरहेका छन्। बापदादा भन्नुहुन्छ— बाबाको जयन्ती सो बच्चाहरूको पनि जयन्ती हो। त्यसैले यो अचम्मको जयन्ती हो। नत्र बाबाको र बच्चाहरूको एउटै जयन्ती हुँदैन। हुन्छ? त्यसै दिन पिताको जन्म होस् र बच्चाको पनि होस्, यस्तो कहिल्यै सुनेका छौं? यो त्यही अलौकिक जयन्ती हो। जुन घडीमा बाबा, ब्रह्मा बच्चामा अवतरित हुनु भयो त्यही दिन, त्यही घडीमा ब्रह्माको पनि साथ-साथै अलौकिक जन्म भयो। एकैचोटि जन्म भयो नि। अनि ब्रह्माको साथमा अनन्य ब्राह्मणहरूको पनि जन्म भयो त्यसैले दिव्य जन्मको तिथि, बेला, रेखा ब्रह्माको र शिवबाबाको अवतरण एकैचोटि भएको कारणले शिवबाबा र ब्रह्मा बच्चा परम आत्मा र महान आत्मा भएर पनि ब्रह्मा, बाबा समान बन्नु भयो। समानताको कारणले कम्बाइन्ड बन्नु भयो। बापदादा, बापदादा भनेर जहिले पनि सँग-सँगै भन्छौं। बेग्ला-बेग्लै होइन। त्यसैगरी अनन्य ब्राह्मणहरू पनि बापदादाको साथ-साथै ब्रह्माकुमार, ब्रह्माकुमारीको रूपमा अवतरित भए।

त्यसैले ब्रह्मा र कुमार कुमारी— यो पनि कम्बाइन्ड रूपमा बाबा र बच्चाहरूको स्मृतिको नाम हो। त्यसैले बापदादा बच्चाहरूको ब्राह्मण जीवनको अवतरण जयन्ती मनाउन आउनु भएको छ। तिमीहरू सबै पनि अवतार हौं नि! अवतार अर्थात् श्रेष्ठ स्मृति— “म दिव्य जीवनधारी ब्राह्मण आत्मा हुँ।” त्यसैले नयाँ जन्म भयो नि! यस्तो श्रेष्ठ स्मृतिले यो साकार शरीरमा अवतरित भएर विश्व कल्याणको कार्यमा निमित्त बनेका छौं। त्यसैले अवतार भयौं नि। जसरी बाबा अवतरित हुनु भएको छ, त्यसैगरी तिमीहरू पनि अवतरित भएका छौं विश्व परिवर्तनको लागि। परिवर्तन हुनु नै अवतरित हुनु हो। त्यसैले यो अवतारहरूको सभा हो। बाबाको साथ-साथै तिमी ब्राह्मण बच्चाहरूको पनि अलौकिक जन्म दिन हो। त्यसैले बच्चाहरूले बाबाको जयन्ती मनाउँछौं वा बाबाले बच्चाहरूको मनाउनु हुन्छ? अथवा सबै मिलेर एकले अर्काको मनाउँछौं! यो त भक्तहरूले केवल यादगार मनाउँछन् तर तिमीहरूले सम्मुख बाबाको साथमा मनाउँछौं। यस्तो श्रेष्ठ भाग्य, कल्प-कल्पको लागि भाग्यको अविनाशी रेखा खिँचियो। सदा यो स्मृति रहोस्— हाम्रो भगवानको साथमा भाग्य छ। डाइरेक्ट भाग्य विधाताको साथबाट भाग्य प्राप्त गर्ने पाट छ। त्यसैले डबल हीरो— हीरो पार्टधारी पनि हौं र हीरा तुल्य जीवनवाला पनि हौं। त्यसैले डबल हीरो भयौं। सारा विश्वको नजर तिमी हीरो पार्टधारी आत्माहरूतर्फ छ। तिमी भाग्यवान आत्माहरूको आज अन्तिम जन्ममा पनि अथवा कल्पको अन्तिम कालमा पनि कति याद, यादगारको रूपमा बनेका छन्। बाबाको अथवा ब्राह्मणको बोल यादगारको रूपमा शास्त्रहरू बने, जुन अहिले पनि दुई वचन सुन्नको लागि प्यासा रहन्छन्। दुई वचन सुन्नाले शान्तिको सुखको अनुभव गर्न थाल्छन्।

तिमी भाग्यवान आत्माहरूको श्रेष्ठ कर्म चरित्रको रूपमा अहिलेसम्म पनि गायन गरिरहन्छन्। तिमी भाग्यवान आत्माहरूको श्रेष्ठ भावना, श्रेष्ठ कामनाको श्रेष्ठ संकल्पलाई आशीर्वादको रूपमा गायन गरिरहन्छन्। कुनै पनि देवताहरूको अगाडि आशीर्वाद माग्न जान्छन्। तिमी भाग्यवान आत्माहरूको श्रेष्ठ स्मृति— सिमरणको रूपमा अहिलेसम्म पनि यादगार चलिरेहेको छ। सिमरणको कति महिमा गर्छन्। चाहे नाम सिमरण गरून्, चाहे मालाको रूपमा सिमरण गरून्। यो स्मृतिको यादगार सिमरणको रूपमा चलिरेहेको छ। त्यसैले यस्तो भाग्यवान कसरी बन्यौं? किनकि भाग्यविधाताको साथले भाग्यवान बनेका हौं। बुझ्यौं कति भाग्यवान दिव्य जन्म हो यो? यस्तो दिव्य जन्मको बापदादा भगवानले भाग्यवान बच्चाहरूलाई बधाई दिइरहनु भएको छ। सदा बधाई नै बधाई छ। यो केवल एक दिनको बधाई होइन। यो भाग्यशाली जन्म हर सेकेण्ड हर समय बधाईले भरपुर छ। आफ्नो यो श्रेष्ठ जन्मलाई जानेका छौं नि? हरेक श्वासमा खुशीका सङ्गीत बजिरहेका छन्। श्वास चलेको छैन, खुशीका

सङ्गीतहरू चलिरहेका छन्। सङ्गीत सुनिन्छ नि! बनिबनाउ सङ्गीत कति श्रेष्ठ हुन्छ! दिव्य जन्मको यो खुशीको सङ्गीत अर्थात् श्वास दिव्य जन्मको श्रेष्ठ सौगात हो। ब्राह्मण जन्म हुनासाथ यो खुशीको सङ्गीत सौगातमा मिलेको हो नि! सङ्गीतमा पनि आँलाहरू तलमाथि गर्छन् नि। त्यसैगरी श्वास पनि तलमाथि चल्छ। त्यसैले श्वास चल्नु अर्थात् सङ्गीत बज्नु हो। श्वास बन्द हुन सक्दैन। त्यसैले सङ्गीत पनि बन्द हुन सक्दैन। सबैको खुशीको सङ्गीत ठीकसँग चलिरहेको छ नि! डबल विदेशीले के सम्झन्छौ? भोला भण्डारीबाट सबै खजाना लिएर आफ्नो भण्डार भरपुर गर्यो नि, जुन २१ जन्म भण्डार भरपुर रहने छ। भर्ने मेहनत गर्न पर्दैन। आरामले प्रारब्ध प्राप्त हुनेछ। अहिलेको पुरुषार्थ २१ जन्मको प्रारब्ध हो। २१ जन्म सदा सम्पन्न स्वरूपमा हुनेछौ। त्यसैले पुरुषार्थ के गर्यो? मेहनत लाग्छ? पुरुषार्थ अर्थात् केवल आफूलाई यो रथमा विराजमान पुरुष अर्थात् आत्मा सम्झ। यसैलाई भनिन्छ पुरुषार्थ। यो पुरुषार्थ गरेका छौ नि! यस पुरुषार्थको फलस्वरूप २१ जन्म सदा खुशी र मोजमा रहने छौ। अहिले पनि संगमयुग मोजको युग हो। अलमलमा पर्ने होइन, मोजको युग हो। यदि कुनै पनि कुरामा अलमलिन्छौ भने संगमयुगबाट पाउ अलिकति कलियुगतर्फ लैजान्छौ, त्यसैले अलमलिन्छौ। संकल्प अथवा बुद्धि रूपी पाउ संगमयुगमा छ भने सदा मोजमा छौ। संगमयुग अर्थात् दुवै युगको मिलनको युग हो। बाबा र बच्चाहरूको मिलन मनाउने संगमयुगमा हो। जहाँ मिलन हुन्छ त्यहाँ मोज हुन्छ। त्यसैले मोज मनाउने जन्म हो नि। अलमलमा पर्ने नाम निशान हुनु हुँदैन। मोजको समयमा खुब रूहानी मोज मनाऊ। डबल विदेशी त डबल मोजमा रहनेवाला हो नि। यस्तो मोजको जन्मको बधाई छ। अलमलमा पर्नेको लागि विश्वमा अनेक आत्माहरू छन्, तिमीहरू होइन। तिनीहरू पहिला नै धेरै छैनन्। मोजमा रहने तिमीहरू थोरै छौ। बुझ्यौ— आफ्नो यो श्रेष्ठ जयन्तीलाई! त्यसै पनि आजकल ज्योतिष विद्या हुनेहरूले दिन, तिथि र बेलाको आधारमा भाग्य बताउने गर्छन्। तिमीहरू सबैको बेला कुनचाहिँ हो! तिथि कुनचाहिँ हो! बाबाको साथसाथमा ब्राह्मणहरूको पनि जन्म हो नि। त्यसैले जुन भगवानको तिथि त्यो तिमी तिथि हो।

भगवानको अवतरण अर्थात् दिव्य जन्मको जुन बेला हो, त्यो तिमी बेला हो। कति उच्च बेला छ। कति उच्च रेखा छन्, जसलाई शुभदशा भनिन्छ। त्यसैले दिलमा सदा यो उमंग उत्साह रहोस्— बाबाको साथमा हाम्रो पनि जन्म हो। ब्रह्माले ब्राह्मण विना केही गर्न सक्नुहुन्न। शिव बाबाले ब्रह्मा विना केही गर्न सक्नुहुन्न। त्यसैले साथ-साथै भयो नि। त्यसैले यो जन्म तिथि, जन्म बेलाको महत्त्वलाई सदा याद राख। जुन तिथिमा भगवान उत्रिनु भयो त्यही तिथिमा हामी आत्मा अवतरित भयौ। नाम राशी पनि हेर ब्रह्मा-ब्रह्माण। ब्रह्माकुमार, ब्रह्माकुमारी। नाम राशी पनि श्रेष्ठ छ, यस्तो श्रेष्ठ जन्म वा जीवन भएका बच्चाहरूलाई देखेर बापदादा हर्षित हुनुहुन्छ। बच्चाहरूले भन्छन्— वाह बाबा वाह! अनि बाबा भन्नुहुन्छ— वाह बच्चाहरू वाह! यस्ता बच्चाहरू पनि कसैलाई मिल्दैन।

आजको यस दिव्य दिवसको विशेष सौगात बापदादाले सबै स्नेही बच्चाहरूलाई दुईवटा सुनौला बोल दिइरहनु भएको छ। पहिलो, सदा आफूलाई सम्झ— “म बाबाको नुरे रत्न हुँ।” नुरे रत्न अर्थात् सदा नयनमा समाहित। नयनमा समाहित हुने स्वरूप बिन्दु हुन्छ। नयनमा बिन्दुको कमाल हुन्छ नि। त्यसैले नुरे रत्न अर्थात् म बिन्दु बाबामा समाहित छु। स्नेहमा समाहित छु। त्यसैले एक त यो सुनौलो बोल याद राख— म नुरे रत्न हुँ। दोस्रो— “सदा बाबाको साथ र हात म माथि छ।” साथ पनि छ र हात पनि छ। सदा आशीर्वादको हात छ र सदा सहयोगको साथ छ। त्यसैले सदा बाबाको साथ र हात छँदै छ। साथ दिनु, हात राख्नु होइन। सदा साथ छँदै छ। यो दोस्रो सुनौलो बोल— सदा साथ छ र सदा हात, यो आजको यस दिव्य जन्मको सौगात हो। अच्छा।

यस्ता चारैतिरका सदाका श्रेष्ठ भगवान बच्चाहरूलाई, सदा हरेक श्वासलाई खुशीको सङ्गीत अनुभव गर्ने बच्चाहरूलाई, डबल हीरो बच्चाहरूलाई, सदा भगवान र भाग्य— यस्ता स्मृति स्वरूप बच्चाहरूलाई, सदा सर्व खजानाले भरपुर भण्डार भएका बच्चाहरूलाई भोलानाथ अमरनाथ वरदाता बाबाको धेरै-धेरै दिव्य जन्मको बधाईको साथमा याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

दादीहरूको साथमा : - बेहद बाबाको स्नेहको अङ्गालो धेरै विशाल छ, त्यही स्नेहको अङ्गालोमा अथवा प्यारमा सबै समाहित भएका छौ। सदा सबै बच्चाहरू बाबाका भुजा भित्र एवं भुजाका माला भित्र रहेमा मायाजित भइन्छ। ब्रह्मा सँगसँगै जन्म लिने श्रेष्ठ आत्माहरू हो नि। तिथिमा अलिकति पनि फरक छैन। त्यसैले ब्रह्माका धेरै मुख देखाएका छन्। ब्रह्मालाई नै पाँच मुखी अथवा तीन मुखी देखाउँछन् किनकि ब्रह्माको साथमा ब्राह्मणहरू पनि छन्। त्यसैले तीन मुख भएकामा तिमी छौ वा पाँच मुख भएकामा छौ? मुख नै सहयोगी हुन्छन् नि। बाबालाई पनि

नशा छ- कुनचाहिँ? सारा विश्वबाट कुनै पनि पिताले यस्ता बच्चा खोजेर ल्याऊन् अनि मैले पनि भेटौंला! बाबा भन्नुहुन्छ- यस्ता बच्चा मिल्दैनन्। बच्चाहरूले भन्छन् यस्ता बाबा मिल्नुहुन्न। बच्चाहरू नै घरका शोभा हुन्छन्। एकलै बाबाले घरको शोभा हुँदैन त्यसैले बच्चाहरू यस विश्व रूपी घरका शोभा हुन्। यति धेरै ब्राह्मणहरूको रौनक लगाउनको लागि निमित्त को बन्थ्यो? बच्चाहरू बने नि! बाबा पनि बच्चाहरूको रौनक देखेर खुशी हुनुहुन्छ। बाबालाई तिमीहरूले भन्दा पनि धेरै माला सिमरण गर्नु पर्छ। तिमीहरूलाई त एक बाबालाई याद गरे पुग्छ तर बाबालाई कति मालाहरू सिमरण गर्न पर्छ! जति भक्तिमार्गमा मालाहरू पहिराएका छौ त्यति बाबालाई अहिले सिमरण गर्न पर्छ। कम्तीमा पनि एउटा बच्चाको माला बाबाले एक दिनमा सिमरण नगरेको होस्- यस्तो हुनै सक्दैन। त्यसैले बाबा पनि नवधा भक्त हुनु भयो नि। एक-एक बच्चाको विशेषताको, गुणहरूको माला बाबाले सिमरण गर्नुहुन्छ र जति पटक सिमरण गर्नुहुन्छ त्यति नै ती गुणहरू, विशेषताहरू झन् प्रभावशाली हुँदै जान्छन्। माला बाबाले सिमरण गर्नुहुन्छ तर मालाको फल बच्चाहरूलाई दिनुहुन्छ, स्वयं लिनु हुन्न। बापदादा त सदा बच्चाहरूको साथमा नै रहनुहुन्छ। एक पल पनि बच्चाहरूबाट अलग रहन सक्नुहुन्न। रहन चाहेर पनि रहन सक्नुहुन्न। किन? जति बच्चाहरूले याद गर्छन् त्यसको जवाफ त दिन पर्यो नि! याद गरेको जवाफ त दिन पर्यो नि। त्यसैले सेकेण्ड पनि बच्चाहरू विना रहन सक्नुहुन्न। यस्तो अचम्म कहिल्यै देखेका छैनौ होला, जहाँ साथमा नै रहने अथवा बाबा बच्चाहरूदेखि अलग नै नहुने। यस्तो बाबा र बच्चाहरूको जोडी कहिल्यै देखेका छैनौ होला। धेरै राम्रो बगैँचा तयार भएको छ। तिमीहरू सबैलाई पनि बगैँचा राम्रो लाग्छ नि! एक-एकको सुगन्ध न्यारा र प्यारा लाग्छ त्यसैले ईश्वरको बगैँचा भनेर गाएन पनि गरिएको छ।

सबै आदि रत्न हौ, एक-एक रत्नको कति मूल्य छ र हरेक रत्नको हर समयमा हरेक कार्यमा आवश्यकता हुन्छ। त्यसैले सबै श्रेष्ठ रत्न हौ। जसको अहिले पनि रत्नको रूपमा पूजा हुन्छ। अहिले अनेक आत्माहरूको लागि विघ्न विनाशक बन्ने सेवा गर्छौ, तब त यादगार रूपमा एक-एक रत्नको मूल्य छ। एक-एक रत्नको विशेषता छ। कोही विघ्नलाई नाश गर्ने रत्न छन्, कोही केलाई नाश गर्ने! त्यसैले अहिले अन्तिमसम्म पनि स्थूल यादगार रूपमा सेवा गरिरहेका छौ। यस्ता सेवाधारी बनेका छौ। बुझ्यौ?

**सम्मेलनमा आएका विदेशी प्रतिनिधिहरूसँग अव्यक्त बापदादाको भेटघाट:-**

सबै कहाँ पुग्यौ? बाबाको घरमा आयौ, यस्तो अनुभव गरेका छौ? त्यसोभए बाबाको घरमा पाहुना आउँछन् वा बच्चा आउँछन्? बच्चा हौ, अधिकारी हौ वा पाहुना हौ? बाबाको घर आएका छौ, बाबाको घरमा सदा अधिकारी बच्चाहरू आउँछन्। अहिले देखि नै आफूलाई पाहुना होइन बाबाको बच्चा महान आत्मा सम्झेर अगाडि बढ्नु छ। भाग्यवान थियौ त्यसैले यो स्थानमा पुगेका छौ। अब के गर्नु छ? यहाँ पुग्नु, यो त भाग्य भयो तर अब के गर्नु छ? अब सदा साथ रहनु छ। यादमा रहनु नै साथमा रहनु हो। एकलै नजानु। जोडिएर जानु, जहाँ गए पनि जे कर्म गरे पनि त्यो साथमा जोडिएर गर्नाले सदा सहज र सफल भएको अनुभव गर्ने छौ। सदा साथ रहन्छौ- यो संकल्प अवश्य गरेर जानु। पुरुषार्थ गरौंला, हेरौंला, होइन, गर्नु नै छ किनकि दृढता नै सफलताको चाबी हो। त्यसैले यो चाबी सदा आफ्नो साथमा राख्नु। यो यस्तो चाबी हो, जुन खजाना चाह्यो त्यो संकल्प गर्छौ र खजाना मिल्छ। यो चाबी सदा साथ राख्नु अर्थात् सदा सफलता पाउनु। अब पाहुना होइन अधिकारी आत्मा हुनु छ। बापदादाले पनि यस्ता अधिकारी बच्चाहरूलाई देखेर हर्षित हुनुहुन्छ। जुन अनुभव गरेका छौ, त्यो अनुभवको खजाना सदा बाँडिरहनु, जति बाँड्छौ त्यति बढ्दै जान्छ। त्यसैले महादानी बन्नु केवल आफ्नो पासमा नराख्नु। अच्छा।

**बिदाईको समय ३.३० बजे-** सबै बच्चाहरूलाई बधाईको साथ-साथै गुडमर्निङ्ग। जसरी आजको रात शुभ मिलनको मोजमा बितायौ, त्यसैगरी सधैं दिन रात पनि बाबाको मिलन मोजमा मनाइरहनु छ। पूरा संगमयुगमा सदा बाबाबाट बधाई लिएर वृद्धि प्राप्त गर्दै अगाडि बढ्दै सबैलाई अगाडि बढाउँदै रहनु छ। सदा महादानी वरदानी बनेर अनेक आत्माहरूलाई दान पनि दिनु छ, वरदान पनि दिनु छ। अच्छा!

यस्ता सदा विश्व कल्याणकारी, सदा दयावान सदा सबैप्रति शुभ भावना राख्ने बच्चाहरूलाई याद-प्यार एवं गुडमर्निङ्ग।

**वरदान:-** महसुसताको शक्तिद्वारा स्व परिवर्तन गर्ने तीव्र पुरुषार्थी भव

कुनै पनि परिवर्तनको सहज आधार महसुसता हो। जबसम्म महसुसताको शक्ति आउँदैन तबसम्म

अनुभूति हुँदैन र जबसम्म अनुभूति हुँदैन, ब्राह्मण जीवनको विशेषताको जग बलियो हुँदैन र उमग-उत्साहको चाल पनि हुँदैन। जब महसुसताको शक्तिले हरेक कुराको अनुभवी बनाउँछ तब तीव्र पुरुषार्थी बन्छौ। महसुसताको शक्तिले सदाकालको लागि सहज परिवर्तन गराइदिन्छ।

**स्लोगन:-**

स्नेहको स्वरूपलाई साकारमा प्रत्यक्ष गरेर ब्रह्मा बाबा समान बन।